

# સ ર દા ર ની વાણી

૧

પ્રકાશક : હરિપ્રસાદ મહેતા, મંત્રી,  
ગુજરાત પ્રાન્તિક સમિતિ, અમદાવાદ.

કિંમત એક આને

# ગુજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૧૫૪૬૨ કર્ગિક

પુસ્તકનું નામ સરદારની વાણી-૧

વિગય લઠ: ૨૫૨૭.૫૩

## ભાષણ પહલુ

[ સરદારશ્રી વલ્લભલાલએ સાબરમતી જલમાંથી છુટીને  
૨૭-૬-૩૦ ના રોજ અમદાવાદમાં આપેલું ભાષણ ]

પ્રથમ તો તમે સર્વેએ મારું જે પ્રેમપૂર્વક સન્માન કર્યું છે તે માટે હું ખરા દિલથી તમારો બધાને આભાર માનું છું.

### મુખારકબાદી

અત્યારે જ એકઠમ તમે મારી પાસેથી આપણા કાર્યને અંગે સલાહ કે સૂચનાની આશા તો નહિ રાખતા હો, કારણ કે હું તો આપણી લડતના મંડળ પહેલાં જ જેલખાનામાં જઈ બેસી હતો. મને ત્યાં બેઠાં બેઠાં દેશની લડતે કેવો રંગ પડ્યો છે તે વિષે પૂરેપૂરી માહિતી મળતી નહોતી. પણ અત્યારે જ્યારે બધા જ દેશ-નેતાઓ જેલમાં પુરાયા છે તે આપણા સેનાપતિ મહાત્માજી પણ પકડાઈ ગયા છે, ત્યારે પણ તમારો બધાનો આટલો બધો ઉત્સાહ ને હિમંત છે એ જોઈને હું ખરેખર ચાલું છું ને તમને બધાને ખરા હૃદયથી મુખારકબાદી આપું છું. તમે જે અપૂર્વ શાંતિ જાળવી છે તે માટે પણ મુખારકબાદી ઘટે છે. વળી તમારી કુશળતા ને તમારો ત્યાગ એ માટે પણ મારે તમને મુખારકબાદી આપવી જોઈએ.

આથી વિશેષ તો તમે મારી પાસેથી અત્યારે આશા ન રાખો. હું પ્રથમ તો જાણુવા માનું છું કે આપણા ગુજરાતમાં કાર્ય કેવું

ચાલી રહ્યું છે; કાર્યકર્તાઓ બધા નવા જ છે તેમની સાથે પણ મારે પરિચય કરવો છે; એ કંઈ પદ્ધતિએ કાર્ય કરે છે, એમને શી શી મુશ્કેલીઓ નડે છે એ બધું હું જાણી લઉં. ટૂંકમાં, ગુજરાતની હાલનો આપણી લડતની શી સ્થિતિ છે એથી હું સારી રીતે વાકિફ થાઉં ત્યાર પછી જ સલાહ-સૂચના આપી શકું ને માર્ગ દર્શાવી શકું.

### જેલનાં સુખ

પણ તમે મારી પાસે જેલખાનાની વાતો સાંભળવાની આશા જરૂર રાખી હશે. તેની તો તમને શી વાત કહું ? ત્યાં કંઈ માથાં ફૂટતાં નહોતાં, ત્યાં કોઈ જાતનું દુઃખ જણાતું નહોતું. જે કોઈ એમ કહે કે જેલમાં દુઃખ છે તો તમે તે માનતા જ નહિ. ત્યાં તો પરમ ચેન છે, ને તે વળી માત્ર રોજના ચાર પૈસામાં જ. એ ચાર પૈસાના ખર્ચમાં જેલમાં જેટલું સુખ મળે છે તેટલું બહાર નથી. કારણ કે આજે જ્યારે આપણી હિન્દની મહાસભાના પ્રમુખ જેલમાં પુરાયા છે, જ્યારે જગતના શ્રેષ્ઠ પુરુષ મહાત્મા ગાંધી યરોડના કારાવાસમાં છે, ત્યારે જેલની બહાર રહીને આરામથી ધાન ખાવું એ ધૂળ ખાવા બરાબર છે. મો મણુ રૂની તળાઈઓમાં સ્વપ્ન એ પણ ચિતા ઉપર સૂવા બરાબર છે. આથી સાચું કહું છું કે જેલમાં જેટલું સુખ લાગે છે તેટલું બહાર નથી લાગતું. મને તો એક જીલ્લા મેજિસ્ટ્રેટની નોટીસનો અનાદર કરવાના આરોપ માટે ત્રણ માસ ને ત્રણ અઠવાડિયાં માટે વગર ખર્ચની વીશી મળી હતી. અને મેં આજના દિવસના માત્ર બે રોટલા વગર કશું જવા દીધું નથી. આજે સાંજના બે રોટલાનો મારો હક્ક હતો ને કાલ સવારની એક પાંદની જુવારની કાંજ પણ મને મળવી જોઈતી હતી. એ મારો અધિકાર-મે જેલરને મને જોડ્યો ત્યારે કહ્યું હતું તેમ-છીનરી લીધો. બાકી તો ત્યાં ચેન જ હતું.

### સરકારનો ઉકળાટ

આપણા બધા જેલમાં બેઠેલા મિત્રો પણ ચેનમાં છે. એ મિત્રો પાસેથી વિદાય લેતાં મને જે દર્દ થયું છે તે તમે નહિ સમજી શકો. મને વિદાય દેતાં એમને પણ ખૂબ દર્દ થયું છે. એટલે તમે જેલના

દુઃખની ખીક તો રાખતા જ નહિ. સરકાર અત્યારે રોષે લરાઇ છે, એને ઉકળાટ થાય છે. આ ઘડીએ આપણને શરીરે ઉકળાટ થાય છે, એ એક બે દિવસમાં વરસાદ તુટી પડવાની નિશાની છે ને તેથી પાણી પાણી થઇ જવાનું છે. તેમજ આ સરકારનો ઉકળાટ પણ એજ બતાવે છે કે તે હવે થોડામાં જ પવનથી પાણી પાણી થઇ જવાની છે.

મેં જોઇ જતા અગાઉ આપણી લડત વિષે બધી આગાહી કરી હતી, પણ લાડી વિષે તો મને કલ્પનાય આવી નહોતી. મેં ધાર્યું હતું કે જોળીઓ છોડશે, પણ સરકારે લાડીઓ ચલાવી. એ નવી જ વસ્તુ છે. હોય, આ સરકાર તો 'સુધરેલી' છે ને ! એટલે એ એની સમ્યક્તા' અનેક નવેનવે પ્રકારે બતાવે.

પણ હજી તો લડતની શરૂઆત જ છે. હજી તો લાંબો પંથ કાપવાનો બાકી છે. તો પછી જોઇ જવામાં ચિંતા શી ? મેં કહ્યું જ ને કે જોઇમાં જે એન છે તે બહાર નથી, ન હોઇ શકે.

ખરું જોઇખાનુ કયું ?

આજની સ્થિતિ જોતાં મને અતિશય આશા બંધાય છે. તમારો બધાનો ઉત્સાહ જોઇ હું હર્ષિલો થઇ જાઉં છું. તમે હવે બતાવી દો કે આ ઉત્સાહ એ ક્ષણિક નથી, એ એક પણ મારે આવેલું પૂર નથી, પણ એક સમર્થ તપસ્વીની દશ બાર વર્ષની પ્રખર તપશ્ચર્યાનું ફળ છે. આજે મને ઘણા સલાહ આપતા હતા કે મારે ભાષણ ન કરવું, મારે ફસાઇ ન પડવું. વળી કેટલાક કહેતા હતા કે મારે આજની સભામાં ન આવવું, કારણ કે તેમને ભય હતો કે મને આજે ને આજે જ પાકો પકડશે. પણ હું તો કહું છું કે મારા હાથની રેખામાં જોઇની વાત જ નથી. જોઇ જવાનું મેં જાણ્યું જ નથી. આ બહારની જોઇ એ તે કંઇ જોઇખાનું છે ? ખરું જોઇખાનું તો માયાનું બંધન છે. આ આપણા આત્માને જે મોહ, માયા ને કામક્રોધનાં બંધન છે એ જ ખરું જોઇખાનું છે. જે માણસે એ બંધન સ્વેચ્છાથી તોડ્યાં છે એ માણસને આ જગત પરનું બળવા-

નમાં બળવાન એવું કાંઈ પણ સામ્રાજ્ય બંધનમાં રાખી શકવાનું નથી. આથી જ હું કહું છું કે જેલ તો મને કંઈ હિસાબમાં જ નથી, ને આ જિંદગીમાં તો તે મારે મન કંઈ જ નહિ હોય.

### બહેનોનો ભાગ

આજે જ મેં એ કહેવાતા જેલખાનામાંથી બહાર નીકળતાં ખેડના ૧૯ વીરો ને એક બહેનને પેસતાં જોયાં. એ બહેન તો ગામડામાં રહેનારી એક બાલણી છે. એનો ભાઈ મારી સાથે પંદર વર્ષથી કામ કરે છે. એ ત્રણ વખત જેલમાં ગયો હતો ને હું એને ત્રણ વખત બહાર કાઢી લાવ્યો છું. અત્યારે પણ એ જેલમાં છે. મેં જેલમાં રહેલા બીજા બધા ભાઈઓને કહ્યું છે કે મારે માટે એક ક્ષેત્રી કાયમ રાખજો જ. કાં તો હું એ બધાને એ જેલમાંથી બહાર કાઢીશ અને કાં તો હું એમની સાથે જ પાછો અંદર જઈ બેસીશ. એ જેલ ગયેલી બહેન નિસ્કાર છે, પણ એનો ભાઈ ગુજરાતનો એક તપસ્વી છે. એણે હજારોનાં જીવનમાં ફેરફાર કરી નાખ્યો છે, અને અત્યારે એ નાસિક જેલમાં છે. એનું નામ રવિશંકર. એની બહેન ચંચળ બહેનને જ્યારે મેં પેસતી જોઈ ત્યારે મને જેવો હૃષ થયો તેવો બીજા કશોથી નહોતો થયો. જ્યારે ગુજરાતનાં ગામડાંની બહેનો જેલમાં જતી થઈ જશે ત્યારે આપણી જીત નજીક જ માનજો. ગુજરાતમાં જે ઇતિહાસ ઘડાઈ રહ્યો છે તેમાં બહેનોનો ભાગ જોઈને હું ગાંડોધેલો થઈ જઈ છું.

### ધોરી રસ્તો

હું ઈચ્છું છું કે અત્યારે જે ઉત્સાહનો-દેશસેવાનો પવન વાઈ રહ્યો છે તે એટલો જ બલકે તેથી પણ વિશેષ વાયા જ કરે. યરોડાની જેલમાં પુરાયેલા આપણા મહાન સેનાપતિને એ જેલના દરવાજા ઉઘાડી બહાર લાવી આપણી ઇજ્જત પર નખાયેલા હાથને દૂર ન કરીએ તો આપણું જીવન વ્યર્થ જ જાણજો.

મરણ તો એક વખત જ આવે છે, એ વખત નહિ; ને તે કરોડપતિ કે ગરીબ કાંઈને ય છોડતું નથી. તો પછી તેનો ભય

શો ? આપણે મરણનો ભય ઊડી નિર્ભય થઈએ. મેં એવી કોઈ જ સરકાર જોઈ નથી કે જે તેત્રીસ કરોડની એક મહાન પ્રજાને તેની ધન્ય વિશ્વ તોપ કે મશીનગનની બીક બતાવી દેવાની શકે. માટે આપણો નિશ્ચય જો સાચો જ હોય તો જીવ પણ આપણા હાથની જ વાત છે એ ચોક્કસ માનજો.

ભાઈઓ ને બહેનો, હું તમારા વિશેષ વખત નહિ લઈં. મને આજે જરા થાક પણ લાગ્યો છે. તમારા બધાના સહભાવ માટે ફરી હું આભાર માની લઈં.

**કોઈ મોં સંતાડશે નહિ**

હું ગુજરાતની પરિસ્થિતિથી વાકફ થઈ થોડા જ વખતમાં કંઈ માર્ગ સૂચવીશ. પણ નવો માર્ગ વળી શો હોય ? મહાસભાએ ને મહાત્માજીએ રસ્તો બતાવી જ દીધો છે. એ રસ્તે જવામાં સત્ય અને અહિંસા એ બેની જ જરૂર છે. એ રસ્તો ધોરી રસ્તો છે. એ ઉપર બાળકથી માંડી વૃદ્ધ અને સ્ત્રીઓ ને પુરૂષો સર્વ જઈ શકે છે. આ લડત જ એવી છે કે તે બાળકો પણ ચલાવી શકે. અને આ પ્રસંગે જે પોતાનું મોં સંતાડશે, જે આ લડતમાં પોતાનું ચોખ્ખું સ્થાન નહિ લઈ લ્યે તેનું નામ ઇતિહાસમાં કાળા અક્ષરે લખાવાનું. માટે તમે સૌ પોતપોતાનો ધર્મ સમજી લ્યો; હિંમત અને દૃઢતાથી લડત આગળ ધપાવ્યે જાઓ, ને આખરે જીત પામો. પ્રભુ આપણને શક્તિ આપે. ધર્મ આપણું કલ્યાણ કરે.

## ભાષણ બીજું

[ સવિનય ફાલંગની પ્રવૃત્તિને કારણે રાજનામું આપનારા અમદાવાદ જિલ્લાના મુખીઓએ તા. ૧-૭-૩૦ના દિવસે સરદાર વલ્લભભાઈને માન-પત્ર અને ચેલી અર્પણ કર્યા, તે વેળા પ્રત્યુત્તરરૂપે સરદારે આપેલું ભાષણ ]

આટલા બધા પટેલ ભાઈઓને-મતાદાર ભાઈઓને મળવાનો પ્રસંગ આવશે એમ હું ધારતો નહોતો; કેમકે જેલમાં મને જે છાપું મળતું હતું, તેમાં રાજનામાં આપી પાંજાં ખેંચી લીધાના સરકાર તરફથી ચતા પ્રચારના સમાચાર જ વાંચવાનું મળતું. રાજનામાં જીલમ અને મહાસભાની જબરજસ્તીથી મેળવ્યાં છે એવા પ્રકારના ફેલાવો સરકાર તરફથી થયો છે. આટલા બધા પટેલોનાં રાજનામાં માટે મને અત્યંત હર્ષ થાય છે.

### ડાક નીચી ન નમાવો

હું ખેડુતોમાં પંદર વર્ષથી કામ કરી રહ્યો છું. પંદર વર્ષ પહેલાં મેં જાણેલું કે ખેડુતો દિલના ભોળા છે. તેમના કલ્યાણ માટે એ ભોળપણ લાંબવું જોઈએ. મેં જોયું કે ભોળપણ લાંબવા માટે વખત જોઈશે. ખેડુતોના દુઃખમાં મેં અને મારા મિત્રોએ લાગ લીધા એટલે ખેડુતો જાગૃત થયા. મને દુઃખ થતું હતું કે ખેડુતોનું સરકારમાં માન નથી. ખેડુતો પ્રખંધી અને પટેલો લખાડ



અને ખટપટીઆ છે એવી તેમની આખર સરકારમાં છે. ખેડાના સત્યાગ્રહ વખતે મને આ અખર પડી. અને તે છાપ જૂંસવાનો મેં સંકલ્પ કર્યો.

તમને તો શું પણ પશુને ય પેટ ભરવા માટેનાં સાધનો પ્રભુએ કર્યાં છે: અને આવી શાખે તમે પેટ ભરો તો માણસ અને જનવર વચ્ચે ફર ફટલો ? ખેડુતોને મેં કહેલું છે કે તમે દરેક ઠેકાણે તમારી ડોક નીચી ન નમાવો. તમારું માથું તો સરજનહારને જ નમે, બીજા કાંઈને નમે નહિ. મરદનું માથું પરમેશ્વરને નમે, રાક્ષસી સત્તાનો પ્રતિનિધિ ગમે તેટલો મોટો હોય, તે તોપ અને બંદૂકનો પ્રતિનિધિ હોય, તેનામાં જન લેવાની સત્તા હોય, જગીર આપવાની સત્તા હોય, છતાં એવાને નમે એ મરદ નહિ, તે નામદં છે. આપણો તો અત્યાર સુધી નામદં જ રહ્યા છીએ, હવે આપણી ઓલાદ નામદં ના રહે એ જોજો.

પટેલો કોણ ?

ગુજરાતના ખેડુતોનું દુઃખ અજ્ઞાનમાં છે. તેમાં પટેલો પણ આવી જાય છે. અસહનના પટેલો લોકના રક્ષક હતા. હવે તો પટેલો મારકત ભક્ષણ જ થાય છે. આ વાત મેં તમને બોરસદ અને બારડોલીની હાડતો વખતે બરોબર સમજાવી હતી. આપણે જો આ સરકારની નોકરી કરીએ તો તે આપણાં બાળકોની ને આપણાં કુટુંબની હલ્યા કર્યા બરોબર છે.

આપણે તો એટલું જ કહીએ છીએ કે મીઠાનો કાપડો કાઢી નાખો; જમીન મહેસલનો વેરો અર્ધો કરો; દારૂ પીવાની સરકારી વ્યવસ્થા બંધ કરી દો; જે પરદેશી કાપડે ખેડુતોને ઘેર પાયમાલી હિતારી છે તેની જગ્યાએ તેમના જ ખેતરમાં ઉગેલા કપાસમાંથી સુતર બનાવી એ સુતરને વાપરી ખેડુતોને પાયમાલીમાંથી બચાવો. આ માગણીઓ ખેડુતને મરણપથારીએથી ઉઠાડવા માટેના છે અને એ માગણીઓ કરવા માટે આપણા આગેવાનો જલમાં મવા છે. આ આગેવાનો છૂટતાં સુધી સરકારનો સંગ તમારે કરવો નહિ.

## પંદર વર્ષના કામની પરીક્ષા

આજે તો પંદર પંદર વર્ષના કામની પરીક્ષા ચાલ રહી છે. આપણું એ કામ આજે બરોબર દીપી નીકળવું જોઈએ. તમારા તમામમાં સ્વમાનની લાવના જાગતી થવી જોઈએ. તમારાં હૈયાં નીડર થઈ જવાં જોઈએ. તમારે કાળજે ધર કરી ખેડેલી ફડક હરે તો લાગવી જોઈએ. મુખી મતાદારપણાનું એકવાર ફગાવી દીધેલું રાજનામું કમા લયે, કંઈ લાલચે પાછું ખેંચી લેવાય ? એકવાર આપેલું રાજનામું પાછું શા માટે ફાછપણ પટેલ ખેંચે ? મારી એ વાત યાદ રાખજો કે આ રાજનામામાં જ તમારું અને તમારા બાળકોનું, આજની અને ભવિષ્યની પ્રજાનું સાચું કલ્યાણ છે. હિન્દને મોટો મુખી જેલમાં હોય, રાષ્ટ્રપતિ જવાહરલાલ જેલમાં હોય અને પોતાના પદને ખોજ પોતાના વૃદ્ધ પિતાને સુપ્રત કરતા ગયા હોય, અને જેણે ટાઢ તડકા જોયાં નથી એવા લાખોની પેદાશવાળા એ પિતા પણ જેલમાં હોય, ત્યાં તમને મુખીપદો શોભશે ખરાં ?

## પીલવાઈ થાય તો ચે શું ?

કેટલાક મને કહી રહ્યા છે કે પીલવાઈ થશે; સરકાર ખેડુતોને પીસી અને પીસી નાંખશે. હું કહું છું કે પીસી નાંખનારો તો એક ભગવાન છે, સરકાર બાપડો ખેડુતને શું પીલવેનો હતો ! અને પીલવાઈ થાય પણ ક્યારે ? જ્યારે હજારો ખેડુતો લાન ભૂલીને ગાંડાતૂર બને ત્યારે. એવે વખતે પાંચ પચાસ હજાર ગોળીથી વિંધાશે ત્યારે જ ખેડુતોનું સાચું કલ્યાણ થવાનું છે. ધરતીમાં આપણે બીયાં વાવીએ ત્યારે બી કાઢવાઈને ફાટી જાય. પછી જ એ બી ઉગી નીકળે. તેમ આ સરકારની પણ કાઢ થવા માંડી છે. એ કાઢમાંથી હિન્દને માટે કાંઈક ઉગી નીકળશે. મેં જેલમાં સાંભળ્યું કે આરડોલીમાં સરકારે લશ્કર ફેરવ્યું. એના લાવલશ્કરના એ ભલે જોઈએ તેટલા તમાસા કરે. તેમાં આપણે શું ? આપણે જો તોફાન કરીએ તો જ એ લશ્કરને એ વાપરે ને ! તોજ પીલવાઈ થાય ને ?

## તોય બંદુકનો શો ડર હોય ?

પ્રાણ લેવાનો અધિકાર તો એક ધણે પોતાને હાથ રાખ્યો છે.

તો પછી સરકારી તોપ બંદૂકોને આપણને શો કર હોય ? એ તો પોથી કાંઈ થવાનું નથી. રાસના લોકોએ જેમ ગામ ખાલી કર્યું તેમ જો આપણે પણ બીડને વખતે ગામ ખાલી કરીએ તો પછી સરકાર શું કરશે ? તમારું પેટ તમે ગમે તેમ જ્યાં ત્યાં ભરી શકશો, પણ એક વાર ગયેલી આબરૂ ફરી ફરીને પાછી આવવાની નથી. માટે તમારે —ગુજરાતના જેકુતોએ વ્યવસ્થિત રીતે કામ કરવાનું છે. તમે જોલ, તોપ કે બંદૂકોને માટે તૈયાર ન હો, પણ અત્યારે સરકારનો સાથ તો જરૂર છોડી દેજો. એને સાથ આપવો એ પાપ છે. તમે તેમ કરશો તો તમારા નામને પાછળ જોડતાં તમારાં છોકરાં શરમાશે. આ સરકારની મોકરી કરી તો ચે શું, ન કરી તો ચે શું ?

અત્યારે સરકારી હુકમ નીકળે છે કે પટેલ, મુખી અને મતાદારને હવેથી પટેલ સાહેબ લખવું. તેમને ખેંસવાને ખુરશી આપવી. સરકારને મોડું મોડું આ જ્ઞાન અત્યારે કેમ સૂઝ્યું ? એને તમારી બહુ ગરજ છે. તમારા વગર એનું રાજ્ય ધડીબર પણ ન ચાલે. પણ તમે તમારી કિંમત સમજતા નથી. તમારા માનની તમને પોતાને ખેવના નથી.

**થુંકયું ના ગળશો**

જ્યારે પટેલાઈનો વખત આવશે ત્યારે પટેલાઈ જરૂર કરવાની છે. પરંતુ લાંચરૂસ્વત, ખુશામત, ઉનારાનો બદોબસ્ત, ખાટલા મોકલવા, બળતણ આપવું એ પટેલાઈ નથી એ તો ગુલામી છે. સાચી પટેલાઈ એમ ન થાય એ સાચી પટેલાઈનો વખત આવશે ત્યારે હું તમને બતાવીશ.

તમે એક વાત સમજી લ્યો કે જેકુતોની પેદાશ ઉપર આ રાજ્ય ચાલે છે. એટલે હકિકત એ છે કે સરકારને તમારા વગર જરા પણ ચાલે તેમ નથી. તમે મરદ હો, સાચા જેકુત બન્યા હો, જેકુતની કુખે તમે જન્મ લીધો હોય, તમારી રગરગમાં જેકુતનું ખમીર ધમધમતું હોય, તો થુંકયું પાછું ન ગળશો. આપણું રાજનામું પાછું ન ખેંચશો. એ તો વિષ્ટા ખાવાની વાત થઈ. જેકુતને વિષ્ટા ખાવાનું સૂઝે જ કેમ ?

### ગુલામો નથી જોડતા

મારી ભવિષ્યવાણી છે કે અતિશયતા પછી જ ફતેહ છે. અતિ દુઃખ પછી જ આરામ છે. પ્રસવની વેદનાને અંતે જ સુખ થાય છે. અત્યારે તો આખો દેશ યુનર્જન્મની-સ્વરાજ્યની પ્રસવવેદના સહી રહ્યો છે. એ વેદનાની પાછળ આખા દેશની મુક્તિનો સવાલ છે. એટલે સરકારને ફાવે તેટલો જૂલ્મ કરી લેવા દો. એના બધા યે કાઠ શમી જશે. એ જૂલ્મ કરી કરીને ચાકશે ત્યારે જ કાંઈક નવું થશે. હું તો આજ છું ને કાલે નથી. પણ માઈ એ વચન સંભારજો કે ખેડુતનો એક પણ સાચો દીકરો નામદાં ન રહે. તમારી નામદાં ઉતારી નાંખવા તમે તૈયાર ન હો, તો આ દેશને ઉગારનાર ખીજો કાંઈ નથી. આ હિન્દુસ્તાન દેશનો નાશ જ થવો જોઈએ. તેવીસ કરોડ ગુલામો ધરતીને ભારે ભારતા હોય તોયે શું ને ન હોય તોયે શું ? દુનિયાને આજે ગુલામોની જરૂર નથી. એટલે તમે તમારાપણુ સમજ દ્યો. તમારી આબરૂ ક્યાં છે એ વિચારી દ્યો. બે વરસ થીગડાં પહેરશે તો આબરૂ લાગી જનારી નથી. આ સમય લડાઈનો છે. કાંઈ સારા કપડાં પહેરવાનો નથી. દારૂ પાછળ એક પાછ પણુ બગાડશે નહિ. કોર્ટ અદાલતે તમે શા માટે ચડો છો ? તમારા ગામડાંએનો પાકો બદોબસ્ત કરો, તેમાં તમને કાણુ પકડે ? પકડે તો યે ક્યાં તમારા બાઇડી છોકરાં ભૂખે મરવાનાં હતાં ? તમારાં હૈયાંની ફડક જે દિવસે તમે લાંગો તે દિવસે તમે જીતને માર્ગે છો એમ સમજજો. પ્રભુ તમને તમારી શક્તિઓની ઓળખ આપો ! ઇશ્વર તમારું કદ્યાણુ કરો !

## ભાષણ ત્રીજું

[ સરસ્વતી વલ્લભભાઈએ તા. ૩-૭-૩૦ના રોજ મુંબાઈમાં  
કાંદાવાડીમાં મળેલી જાહેર સભામાં કરેલું પહેલું ભાષણ ]

મુંબાઈની પ્રજા સમક્ષ મારે જે કહેવાનું છે તે કહેવા માટે મુંબાઈની એક જૂદી જાહેર સભા રાખવામાં આવનારી હતી. એ માટેની વ્યવસ્થા પરીન બહેન કરવાનાં હતાં. એ સભા ઘણું કરીને કાલ કે પરમ દિવસે મળવાની હતી. ત્યાં તો પરીન બહેનને સરકારે ગિરફતાર કરી લીધાં.

### પરીન બહેનને અભિનંદન

મેં મુંબાઈમાં પગ મૂક્યો ત્યારથી જ મારી બહેનને ઘેર આવ્યો હોઉં એમ મને લાગ્યા કરતું હતું. એ બહેને આજ મારા ઉપર પૂરી જીત મેળવી છે. જે ભાગ્યશાળી બહેનની આજે ધરપકડ થઈ છે, તે ખરી પુણ્યશાળી બાઈ છે. એને આજે આ સ્થાન ઉપરથી હું મુઆરકબાદી આપું છું. પરીન બહેન હિન્દની એક સાધ્વી સ્ત્રીની તરેહ પોતાનું જીવન ગુળરી રહી હતી. અને એ એક જ નહિ પરંતુ એની બધી ચે બહેનો એમના જેવી જ સાધ્વી સતીઓ સમાણી છે. એમનાં એક બહેન ખુરશેદ બહેન મારા ગુજરાતમાં અતિ પ્રશંસનીય એવું કાર્ય કરી રહેલ છે. એની એક બીજી બહેન સુરત જિલ્લામાં પોતાનો દેહ ઓગાળી રહી છે. એનું

નામ મીઠું બહેન પીટીટ છે. એ બહેને સુરત જીલ્લાના બલભલા મરદોને પોતાના કામના પ્રભાવથી નીચું જોવરાવ્યું છે. એવી બહેનોની બહેન પરીન બહેને મુંબાઇમાં પણ એવું જ કામ કરી બતાવ્યું છે. એ બહેનો ખરે હિન્દની સાચી સતિઓ જ છે. એમને હું અભિનન્દન આપું છું.

### તુલ નથી, લડાઈ ચાલે છે

બખ્ષે દિવસથી હું મુંબાઇના રંગદંગ નિહાળી રહ્યો છું. આંહી થતા પ્રચારકાર્ય અને કાર્યથી મને દેખાયું છે કે મુંબાઇનો એકે એક નાગરિક-એ અને પુરુષ-રાષ્ટ્રના આ જંગમાં પોતાનો અચૂક હિસ્સો આપવા આજેવાનીભર્યો લાગ લાઇ આપી રહ્યો છે. મુંબાઇએ આજે પોતાની પુરાણી રીત નીતિ વિસારી દીધી છે. મુંબાઇ આજે દેશને એખરે છે. આજે મુંબાઇમાં પરિવર્તન થતું હોય એમ મને દેખાય છે. આજેવાનો જોલમાં ગયા છે, પણ તમારી લડત એટલા જ વેગથી આગળ ચાલી રહી છે. હવે જ સરકારને ખબર પડી છે કે આજે જે ચાલી રહ્યું છે તે કાંઈ તુલ નથી, પણ એક લડાઈ છે અને એ લડાઈને મોખરે મુંબાઇ છાતી કાઢીને ઉભું છે. મુંબાઇએ જે કાર્ય કરી બતાવ્યું છે તેથી હું ઘણો જ ખુશી થયો છું.

### માર્શલ લો આવે છે

મને ચીઠ્ઠી લખી પૂછવામાં આવ્યું છે કે માર્શલ લો જાહેર થાય તો શું કરવું ? હું એક વાત ભારપૂર્વક કહેવા માગું છું કે અજારે પણ માર્શલ લો તો છે જ. પરંતુ તે પડદામાં ઢંકાયો છે, એટલે તમે તેને ઓળખી શકતા નથી. આજે રસ્તા પર ચાલનારનું પણ માથું ફૂટે છે. લાઠી મારવાના બનાવોનો કાંઈ પાર નથી. આ ઢંકાયેલો માર્શલ લો નહિ તો બીજું છે પણ શું ? ઢંકાયેલા માર્શલ લો હેઠળ આજે તો દેશભરમાં લાઠી રાખ્ય ચાલી રહ્યું છે.

આ ઢંકાયેલા માર્શલ લોના પડદા ઉઘાડી નાંખવાના સરકારની નેમ હોય, અને સરકાર માર્શલ લોની પ્રજાને ધમકી જ આપતી હોય તો રાષ્ટ્રીય મહાસભાના પ્રમુખ તરીકે હું સરકારને જાહેર કરું છું કે મુંબાઇને માર્શલ લો જોઇએ જ છે. દેશ આખો આજે

લશ્કરી કામદો. માગી જ રહ્યો છે. તેથી સરકાર આજે જે ઢોંગ કરી રહી છે તે ઢોંગ ઉઘાડો પડી જશે. કાંઈ નવું બનવાનું નથી, કારણ માર્શલ લો તો ચાલી જ રહ્યો છે. જે પડેલો દંકાયો છે તે પડેલો ઉપાડી લઈ આપણે સરકારનો દંભ ઉઘાડો પાડવો છે.

**સરકારનું છેલ્લું હથિયાર**

માર્શલ લો જ આ સરકારનું છેલ્લામાં છેલ્લું હથિયાર છે. એનાં બીજાં તમામ હથિયાર તો ખપી પૂટ્યાં છે. અને સરકાર બ્યારે બપોળી લેશે કે માર્શલ લોની ધમકીની પ્રજા ઉપર જરાય અસર થતી નથી-અને એનું એ હથિયાર પણ બસલ નીવડ્યું છે, તે જ ધડીએ સરકાર આપણી સાથે હાથેહાથ મીલાવવાને અટકે ચેયાર થશે અને નમતું જોખશે.

પરંતુ માર્શલ લોની જાહેરાત કરવાની સરકારને તક મળે એવું આપણે કાંઈ ન કરીએ. આપણા તરફથી જરા જેટલું જે કારણ મળ્યા વગર માર્શલ લો લાલે જાહેર થતો, આપણે જરા જે પાછાં ડગ લેવાનાં નથી, આપણે તો આગળ અને આગળ જ વધવું છે.

**શાખાશ, મુંબાઈ**

મહાત્માજીને મુંબાઈનો અગાઉ ભરોસો નહોતો. લેમના દિલમાં શંકા રહ્યા કરતી હતી. હજી એ કેટલાક લાઇઓ મને કહે છે કે મુંબાઈનું વાતાવરણ વા-હિસ્ટીરીયાના રોગ જેવું જ છે. હું ફક્ત એ કે જો તેવો ભેદ હશે તો મુંબાઈનું નાક જવા બેઠું છે. એમ માનવો કે છેલ્લા બે દિવસથી મુંબાઈમાં હું જે ઉત્સાહ નીરખી રહ્યો છું તે ઉપરથી મને ખાતરી છે કે જો તેના પાંચ ટકા પણ સાચા હશે, તો મુંબાઈ એક જ હિન્દને સ્વરાજ્ય અપાવી શકશે. પણ મુંબાઈ જો હવે પાછું પગલું ભરે તો તેને દરિયામાં ડુબી મરવા જેવું થશે અને ચોતાનું નાક કપાવશે. મુંબાઈની બહેનો મને હિમતભેર કહી શકે છે કે, એ હિસ્ટીરીયાની વાતોને માનતા જ નહિ. અને તેમ છતાં એ આ વાયુ રોગ હોય તો એ શું? વાયુના રોગીને મુઠ્ઠે પડતાં દુઃખ એને લાગતાં નથી. એટલે અમે ગમે તેટલું દુઃખ સહી લેવા તૈયાર છીએ !'

### બહેનોની તાકાત

બહેનો આજે આ તાકાત બતાવી રહી છે ત્યારે ‘માર્શલ લો જાહેર થાય ત્યારે શું કરવું’ એમ તમે લાઇઓ મને હજી પૂછતા હો, તો હું કહું છું કે સોલાપુરના જેવો ખુદ્દો માર્શલ લો જાહેર થાય તો ડરવું નહિ. આ સમય ડરવાનો નથી. આ તો માથે પડતી આફતો વધાવી લેવાનો વખત છે. જેનામાં હિંમત છે તેને હૈયે ડર નથી. જેની હિંમત ખૂટી ગઇ હોય તે ચુડીઓ લઇ લેજો. નામદોના સંઘ કરતાં થોડા નીડર મરદો વધારે સારા. જેલનો ભય વટાવી દીધા પછી હવે માથાં ફૂટે તો ચે આપણે ડરવાનું નથી. જેને રાષ્ટ્રીય કાર્ય કરવાની કાંઈ ચે ધગશ ન હોય અને પોતાના વેપારધંધાની જ જેને રાતદિવસ ચિન્તા રહેતી હોય તેને માટે એક જ સ્થાન છે: દરિયામાં પાણી ઘણું છે તેમાં જઈને કુબી મરવું.

### કોલેજના વિદ્યાર્થીઓને

કોલેજના વિદ્યાર્થીઓને પણ હું એક વાત કહેવા માગું છું. તમે કોલેજને છોડી શકતા ન હો, તો અકેક સાડી લઇને મારી પાસે આવો. મારો છોકરો આ સમયે કોલેજમાં ભણતો હોય, તો હું તેને જરૂર દાર કહું. દેશ જ્યારે આઝાદીની પ્રસવવેદના ભોગવી રહ્યો છે, જ્યારે માથાં તડાતડ નાળીયેર શાં ફૂટે છે, ત્યારે તમે કોલેજનો કોલેજમાં જઈને શું ભણવાના હતા? આપનું બારમું! હું ચોખ્ખી વાત કરનારો ગામડાનો ખેડૂત રહ્યો, અને વિદ્યાર્થીઓને મળવાનો મને જે પ્રસંગ આવશે તો તેમને લાગી આવે એવી વાતો જ હું કરવાનો છું.

હવે બધાં ચે માયાવી બંધનો છોડી દેજો. હવે વેપાર અને અભ્યાસની વાત તમામ ભૂલી જજો. હવે તો ખુવાર થઇ જવાય તો ચે પાછા નથી હઠવું. હવે રાષ્ટ્રીય કાર્યને આગળ ધપાવતાં ફના થવાય તોય નથી ચૂકવું. આ વખતે હવે જે ચૂકયા તો ડઠ કરોડને માથે કાયમી ગુલામીની મડાગાંઠ બંધાશે. જે આપણે માર્શલ લોથી ડરીએ તો આપણે શું કરવાના હતા? એ બધા ડર છોડી દેજો. માર્શલ લો જે તમારે વહેલો વહેલો બેઠતો હોય



તો જરૂર ખૂબ શાંતિ જાળવજો. દિલને ઠંડાણે રાખજો. જીભ કાણુમાં રાખજો. આ દુનિયામાં લાઠીથી માયા ફેડનારા ભલે પાકતા હોય, પણ દિલને ભાંગનારા કાષ્ટ માનવજ્યો મેં હજી જોયો નથી. આત્મબળના સામર્થ્યને તોડનારા કાષ્ટ હજી પાક્યો નથી.

### ગાળમેજી પરિષદનું નાટક

જેના મનમાં ગાળમેજી પરિષદ રમી રહી હોય તેણે પણ એ વાત વિસારે પાડવી જોઈશે. માયાવી એવું એ નાટક મૂર્ખાઓ માટે રચાયું છે અને મૂર્ખાઓ જ તેમાં ભલે જાય. અત્યારે જ્યારે એક બાળુ આગેવાનોને જોલમાં મોકલવામાં આવતા હોય, લાઠીઓથી માથાં ફૂટતા હોય, તેવે લગાઈને વખતે ગાળમેજી કે ચોરસમેજી પરિષદની વાત જ કેમ થઈ શકે ?

એ પરિષદ તો એક દંભ છે. મહાત્માજીએ જે પ્રયોગ અજમાવ્યો છે તેથી સરકાર મતિ હારી ગઈ છે. તેણે ચોરડીનંસ ઉપર ચોરડીનંસો બહાર પાડવા માંડ્યાં છે. લાઠીઓનો ઉપયોગ કરવા માંડ્યો છે. પણ એ લાઠીઓથી કાણુ ડરવાનું હતું ? એ પાંચ હજારનાં માથાં ફૂટ્યાં તો યે શું ? આપણે તો આપણાં માથાંઓની ખોપરીઓના હાર સરકારને આપવાના છે. એટલે હવે હિન્દમાં નામદોનું કામ નથી. એમને માટે આંહી જગ્યા પણ નથી. નામદોએ પોતાનું જે હોય તે વેચી સારીને વિસાવત જતા રહેવું જોઈએ. કારણ કે નામદોનો વંશ જ આ દેશમાંથી પહેલાં નાશ પામવો જોઈએ.

### આ આખરી લડત છે

આપણે તો આખરી લડત માંડી છે. આપણે તો આજે જ લડી લેવા માગીએ છીએ. એવે વખતે નામદોનું આંહી શું કામ હોય ? હવે તો કાં એ નહિ અને કાં આપણે નહિ આપણે ભલે ભાંગી જઈએ, ભૂકો થઈ જઈએ, પણ નમવાનું તો નથી જ. આપણે તો આપણું જ રાજ્ય કરીને હવે જીંવવાનું છે. અને આપણે આપણું રાજ્ય ચલાવતાં શીખવું હોય તો પહેલાં ખીજનું રાજ્ય કાઢી નાંખવું.

આવી રીતે આ લડત લડતાં મુંબાઇમાં ભયંકર પરિવર્તન થાય તો હું તો હસવાનો છું; કારણ કે મુંબાઇ તો પરદેશી ફાડી છે. હિન્દનાં નાણાંને પરદેશમાં ઠાલવનાર ફાડી છે. અનેક ખેડુતોના હાડ આમના પાયા ઉપર ખેડુતોના લોહીથી જે ચણાયેલી આ ભૂમિ છે. તેનો કદાચ નાશ થાય તો પણ હું તો હસતો જ રહીશ. મુંબાઇ જે કરશે તે પોતાના પાષના પ્રાયશ્ચિત રૂપે જ કરશે.

**લડત આગળ ધપાવો**

એટલે જ મુંબાઇને હું કહું છું કે તમારી લડત આગળ ધપાવજો અદમ વાળીને નિઃશસ્ત્ર ઉમા-રહેલા માનવીઓ. ઉપર લાડીના ધા કરી તેના માથાં ફેડવાની આ સુધરેલી કહેવાતી સરકારની રાજનીતિ જોઇ, ઘણા પૂછે છે કે આ સરકાર આવી છે? હું તો કહું છું કે સરકારની સુધરેલી રાજનીતિનો તમને હજી જે વિશેષ અનુભવ મળે, તો પણ આપણી લડત આગળ જ ધપાવવાની છે. બંને વેપાર પામમાલ થાય, બંને રોટલો જાય, પરંતુ એક વાર આરંભેલું કાર્ય અધુરું ન મૂકાય એ તમારે જોવાનું રહેશે. તમારું નાવ આગળ ઝુકાવજો. કારણ કે સૌને માથે જે સરજાહાર બેઠો છે તેનો હિસાબ પાડી ગણતરીનો છે. એ પ્રભુ તમને લડત લડી કાઢવાનું બળ આપે. પ્રભુ તમારું કલ્યાણ કરે!



## ભાષણ ચોથું

[ મુંબાઈ રાષ્ટ્રીય ત્રી સભાના આશ્રય નીચે મુંબાઈની બહેનો તા. ૩-૭-૩૦ના રોજ કાનબાઈની વાડીમાં સરદાર વલ્લભભાઈની મુલાકાત કરવા એકત્ર થયેલી, તે સમયે સરદારે કરેલું ભાષણ ]

મારાં સદ્ભાગ્ય છે કે તમે સહુને મળવાની આજે મને તક મળી છે. હું તો હમણાં જ જેલમાંથી બહાર આવું છું અને ત્યાં માણસોના ચહેરા બહુ જ ઓછા જોવામાં આવતા. એથી આટલી મોટી સંખ્યામાં એકત્ર થયેલી બહેનોને જોઈને હું ગાંડાધેલો થઈ ગયો છું.

### હિન્દની સ્ત્રી-શક્તિ

બહેનો ! આ હાલમાં મહાત્માજીએ તમારા ઉપર ધણું જ આધાર રાખ્યો હતો. છતાં યે તમે આજે જે કાર્યપ્રદેશ ખેડી રહ્યા છો તેની તો મહાત્માજીને ય કલ્પના જ નહિ હોય. મહાત્માજીની સ્ત્રીઓ પાસેની તમામ આશા તમે પૂરી કરી બતાવી છે.

તમારાં નાયક પરીન બહેન આજે પકડાયાં છે. એ લોકે પકડાયાં. મોટા મોટા સરદારો અને નેતાઓથી પણ જે મહાકાર્ય ન થઈ શકત, એ એમણે એકલે હાથે કરી બતાવ્યું છે. એ બહેનની કાર્યશક્તિ જોઈને હું તો ચકિત જ બની ગયો છું.

હિન્દની સ્ત્રીઓ અજ્ઞાન છે, અભણ છે, અને રાજકીય કે સામાજિક બાબતોમાં જરા જોડણું ય સમજતી નથી એમ વારંવાર

કહેવામાં આવે છે. પણ તમે એ બધું બુઝાણું ખૂલ્લું પાડ્યું છે. અને સ્ત્રી-શક્તિનો તમે દેશને પૂરો પરિચય આપ્યો છે. મુંબાઇમાં આવી સ્ત્રી-શક્તિ હોય, તો મુંબાઇની નામદીધનો નાશ જ થવો જોઇએ.

### જેલનો ભય નામદને હોય

આજે બીજા કેટલાક ભાષ્યોને પણ પકડ્યા છે. જેલમાં જવું એની હવે જરા ય જેટલી નવાઇ નથી રહી. આપણે મન તો જેલ અને મહેલ બંને સરખાં જ હોવાં જોઇએ. હું કહેતો હતો કે આરી રેખામાં જેલ નથી. હજી એ પણ—એક વાર જેલમાં જઇ આવ્યા પછી પણ એ વાતને હું સાચી માનું છું. કારણ કે આ સરકારી જેલને હું માનતો નથી. મને પોતાને જેલ અને ઘર બધું સરખું જ જણાય છે. હિન્દીને મન હવે જેલ અને ઘરમાં શા ફેર લાગે ? જેલમાં જવાની ભીતિ હવે આપણે હેંચે રહી નથી.

છતાં એ કદાચ કેટલાક કહેવાતા નરોને જેલનો ભય રહેલો હોય. આંહી મળેલી બહેનોને હું કહું છું કે એવા પુરૂષો હોય તો તે નામદ છે. બહેનોને હું કહું છું કે તેઓના ઘણી નામદ હોય તો છૂટાછેડા કરી નાંખજો. કુંવરી બહેનોએ તો તેવા સાથે પરણવું જ નહિ; કારણ કે નામદોની ઓલાદમાંથી ગુનામો જ પેદા થાય છે. અત્યાર સુધી ખૂબ ખૂબ વાતો કરી છે. હવે એ વાતોનું નાટક નથી ચાલવાનું. એમનું પાખંડ હવે નથી નભવાનું. અત્યારે તો દરેક માણસે કામ પર લાગી જવાનું છે. હું જેલમાંથી આવ્યો છું. હમણાં જ પાછો જેલમાં ચાલ્યો જઈ, પણ આ લડત હવે અટકવાની નથી એ વાતની ખાત્રી રાખજો.

### નવો યુગ બેઠો છે

મુંબાઇએ આજ સુધી જે કામ કર્યું છે તેનું માન તમને જ ઘટે છે. અને તમારા જેવી બહેનો પાસેથી હું એ માગી લઉં છું કે તમારા ઉત્સાહને હવે મંદ પડવા દેશો નહિ. સરકારે એક હિસાબ બાંધ્યો છે કે આ બધી વાત તો દૂધના ઉભરા જેવી છે.

હમણાં પાછું કરીને ઠામ થશે અને દેશનો તમામ ઉત્સાહ થોડા વખતમાં સમી જશે. સરકારની એ ગણતરી તમારે ખોટી પાડવાની છે. અને એ માટે તમે એક ડગલું પણ પીછેહઠ હવે કરી શકશો નહિ. બહેનોનો આજનો ધર્મ એ છે કે લડતનો ઝુંડો તેમણે ઉંચો અને ઉંચો જ રાખવો.

જૂના દિવસો વહી ગયા છે. નવો યુગ હવે ખેડો છે. સરકારને ખતાવી દેજો કે પૂજ્ય દેવીઓ સમી બહેનો જેલમાં જતાં યે હવે અચકાય એમ નથી. હિન્દની બહેનોએ જેલમાં જવાને માટે હવે સદા તૈયાર થઈ રહેવું જોઈશે.

### પરદેશી કાપડનું પાપ

પરંતુ એકલા જેલમાં જવાથી દેશને સ્વતંત્રતા મળવાની નથી. આ સખ્ત લડતનો આધાર સ્ત્રીઓ ઉપર છે. ઇતિહાસમાં નોંધાયેલ અનેક દાખલાઓ ખતાવે છે કે દેશને જ્યારે જ્યારે ખરા ટેકાની જરૂર પડે છે ત્યારે એ ટેકો બહેનોએ જ આપ્યો છે. એટલે જેલમાં જવાની તત્પરતા ઉપરાંત બધી બહેનોએ એક કાયમી બોધપાઠ શીખી લેવો જોઈએ. એક વાત ધ્યાનમાં રાખજો કે તમારા ઘરમાં એક પણ વિદેશી વસ્તુને તમે રાખજો મા, જે વસ્તુઓ હિન્દમાં બનતી ન હોય તેનો તમને ખપ પડવો જ જોઈએ નહિ. આપણે દર વરસે ૬૫ કરોડનું તો પરદેશી કાપડ લઈએ છીએ, તેથી હાથે કરીને આપણા દેશને આપણે કંગાળ બનાવીએ છીએ. ભૂખમરાને ઘરમાં પેસવા દઈએ છીએ આજે કરોડોને ખાવાનું નથી મળતું, પહેરવાનું નથી મળતું. એ આપણા જ પાપનું પરિણામ છે. માટે હવે આપણે સ્વદેશીની પ્રતિષ્ઠા લઈ લઈએ અને આપણું આગલાં પાપોનું પ્રાયશ્ચિત કરીએ.

### લડતનો સાચો પાયો

ભારત માતાની સ્થિતિ હાલ દ્રૌપદી જેવી છે. તેની લાજ ઢાંકવાનાં કાપડ પરદેશી મંગાવવા પડે છે. આથી જ મહાત્માજીએ તમોને તકલી અને રેંટીયો ચલાવવાનું જણાવ્યું છે. તેઓ પોતે

જેલમાં પણ સુતર કાંતે છે. મેં પણ જેલમાં આઠ શેર જેટલું કાંત્યું છે. આપણે જેટલું સુતર કાંત્યું એટલું આપણું પરદેશ વહી જતું નાણું આપણે બચાવી શક્યું. એટલે જ બધી બહેનોને હું કહું છું કે સહુએ પોતાનું કપડું પોતે કાંતેલા સુતરમાંથી તૈયાર કરાવવાની યોગ્યતા કરવી જોઈએ. ખાદી-પ્રવૃત્તિ ઉપર જ આ લડતનો સાચો પાયો મંડાયો છે.

પરંતુ આપણી ખાદી-પ્રવૃત્તિ સરકારને ગમે ખૂંચે છે. આપણી ખાદી-પ્રવૃત્તિને જોસ મળે એ આ સરકાર જોઈ શકતી નથી. વખત એવો આવશે કે જ્યારે રેડીયાને ધરમાં રાખવો તેને પણ ગુન્હો ગણવામાં આવશે. કારણ કે તેથી પણ ઇંગ્લાંડનો કાપડઉદ્યોગ પડી ભાંગવાનો તેને પૂરો ભય લાગે છે.

**મુંબાઈનો નાજબોદીયો વેપાર**

આમ ખાદીની બાબત તમે પૂરી સમજી ગયા હો, તો પછી આપણા ગમે તેટલા આગેવાનોને જેલમાં પૂરે તો પણ તમે કાંતવાનું તો ચાલુ જ રાખશો. સરકાર ગમે તે કરશે તો યે તમને વિદેશી કાપડ ખરીદ કરવાની ફરજ પાડી શકશે જ નહિ.

બીજી વાત હું એ કહેવા માગું છું કે હાલમાં એમ જણાવવામાં આવે છે કે મુંબાઈનો વેપાર ધંધો તદ્દન પડી ભાંગ્યો છે. હું તો ખેડુત છું અને ગામડાંઓના ખેડુતોને ચૂસી ચૂસીને માતખર બનેલું આ શહેર જો આજે જ દરિયામાં કુખી જતું હોય તો હું ધણો જ ખુશી થાઉં. આ દેશનું ધન પાંચ હજાર માર્કસ જેટલે દર ધસડી જવા માટે આ શહેરને દરિયાના કિનારે બાંધવામાં આવ્યું છે. મુંબાઈનો વેપારધંધો પરદેશમાં નાણાં ઠાલવવાનો છે. આથી જો મુંબાઈનો વેપારધંધો પડી ભાંગે તો તેથી મને કંઈ દુઃખ થશે નહિ. એમ થાય તો તો હજારો જૂએ મરતાં ગામડાંઓમાં વેપારધંધો જાગશે અને લાખો જૂએ મરતાં લોકોની રોજી જાગશે.

**મહાપુરુષ જેલમાં છે**

આપણા કરતાં ગામડાંનો ખેડુત વધારે દુઃખી છે, વધારે દરિદ્ર

હા. છતાં યે એ ખેડૂતને પણ હું કહેતો આવ્યો છું કે તમારી ખેતી બલે જહનનમાં જાય, આપણો મહાપુરુષ જેલમાં પડ્યો હોય ત્યાં સુધી ખેતી રોજગાર શાને માટે હોય? મુંઝાણને પણ હું કહું છું કે ત્યાં સુધી તમારો વેપાર રોજગાર શા કામનો?

મને એક વાતથી બહુજ રમુજ ઉપજે છે. એ વાત એ છે કે આપણે ત્યાં માર્શલ લો જાહેર કરવામાં આવશે. મેં તો બાર-ડોલીમાં પણ આગાહી કરી હતી કે માર્શલ લો આવશે. પણ ત્યાં એ કાયદો જાહેર ન થયો. આંહી એ માર્શલ લો જાહેર થાય તો બલે થાય. માત્ર એક વાત ખૂબ ધ્યાનમાં રાખજો કે સોલાપુરમાં જેમ માર્શલ લો આવ્યો તેમ આપણે ત્યાં ન આવવો જોઈએ. આપણે કાંઈને એક કાંકરી સરખી યે મારવાની ભૂલ કરવી નહિ. આપણે તો તદ્દન અહિંસાત્મક લડત લડવાની છે. તેમ છતાંય માર્શલ લો આવે તો આપણે ડરવું નથી અને લડત મોળી પાડવી નથી.

**લશ્કર-બળ સામે અહિંસા**

અત્યારે પણ હિન્દના નિઃશસ્ત્ર લોકો ઉપર લાડીનો મારો ચલાવવામાં આવે છે. જેઓ પોતાનો એક હાથ પણ ઉઠાડે નથી કરતા તેઓનાં માથાં બાંગવામાં આવે છે. પશ્ચિમની સંખ્યતાનો આ નમુનો છે. સંખ્યતાના આ પ્રદર્શનથી જો દેશ દબાશે નહિ તો માર્શલ લો પણ જાહેર કરવામાં આ સરકાર આંચકા ખાય એમ નથી. સરકાર પાસે લશ્કરી બળ છે. એ બળનું એને ગુમાન છે અને એ બળ ઉપર મુરતાક રહીને તેણે આજ સુધી આપણા ઉપર રાજ્ય ચલાવ્યું છે.

પરંતુ એ લશ્કરી બળને વશ કરનાર અમોઘ શસ્ત્ર મહાત્માજીએ શોધી કાઢ્યું છે. એ શસ્ત્રનું નામ અહિંસા. અને પુર-પોના કરતાં પણ સ્ત્રીઓ વધારે મક્કમતાથી અહિંસાને વળગી રહે એમ મહાત્માજીનો બરોંસો હોવાથી જ પીકેટીંગનું કામ એમણે બહેનોને સોંપ્યું છે. બહેનો આ કામ વધારે સરસ રીતે કરી શકે એમ

અનુભવે પણ પૂરવાર થયું છે. અમદાવાદ શહેરની અને અમદાવાદ જિલ્લાની બહેનો દારૂ તાડીનાં તમામ પીઠાં ઉપર પીકેટીંગ કરે છે અને ઘણું સુંદર કાર્ય બજાવે છે. તેમને પગલે પગલે ચાલીને અહિંસાના બોધપાઠ સમજી લઇને આ દેશની લડતમાં તમારાથી બીની શકે તે રીતે ફાળો આપવો જોઇએ.

### આ લડત નાટક નથી

આ લડત એ નાટક નથી. આ તો આપણા જીવવાના હક્ક માટેનો આખરી જંગ છે. એ તમે સમજજો. તમારા ધરબાર ભલે જાય, તમારાં બાળબચ્ચાં ભલે જાય, ભલે આ દેશનો વેપારધંધો પડી ભાંગે, અને ભલે ગમે તેવાં સંકટ માથે આવી પડે, પણ તમારા નિશ્ચયમાં તમે એક ડગલું પણ પાછળ ન હઠશો. તમારા નિશ્ચયમાં અડગ રહેવાનું બળ ઇશ્વર તમને આપે. ઇશ્વર સહનું કલ્યાણ કરે.





## ભાષણ પાંચમું

[તા. ૪-૭-૧૯૩૦ના રોજ સરદાર વલ્લભભાઈએ મુંબાઈમાં  
માધવબાગમાં મળેલી જાહેર સભામાં આપેલું ભાષણ]

તમે બધા આવી અગવડભરી ઋતુમાં પણ આંહી આવીને  
બેઠેલા છો. એ જોઈને મને ખરે જ આનંદ થાય છે. મારું જે  
ત્રેમપૂર્વક સ્વાગત તમે બધાએ કર્યું છે તે માટે તમારો આભાર  
માનવો ઘટે છે. આ સભા આટલી જળરજસ્ત હશે એનો મને  
જરાયે ખ્યાલ જ નગોતો. હવે મારી વાત એક ચિત્તે સાંભળજો.

રણશૂર મુંબાઈ

મુંબાઈએ અત્યાર સુધી જે કર્યું છે તે માટે તમે જરૂર  
અભિમાન લઈ શકો છો. કારણ કે તમે આજે સમસ્ત દેશની દૃષ્ટિ  
તમારા ઉપર ખેંચી છે. મુંબાઈની પ્રજાએ ખૂબ ભોગ આપ્યો છે,  
ખૂબ દુઃખ સહન કર્યાં છે. આજે મુંબાઈમાં ખરું ચેતન આવ્યું  
છે. જગતમાં આજ સુધી એ ખ્યાલ હતો કે હિન્દની સ્ત્રીઓને  
અજ્ઞાન રાખવામાં આવે છે. તેને પડદામાં પૂરી રાખવામાં આવે  
છે. કોઈ જાહેર બાબતમાં તેને ભાગ લેતી કરવામાં આવતી નથી.  
રાજકીય બાબતોમાં તેને રસ ન પડે એમ માનવામાં આવતું. પરંતુ  
મુંબાઈએ આજે એ વાતો ભુકી પાડી છે. કેમકે આંહી બહેનો  
પુરૂષો સાથે આ લડતમાં સમાન ભાગ લેવા તૈયાર થઈ છે. દેશની  
મુક્તિ માટે પુરૂષો સાથે સ્ત્રીઓએ દુઃખ સહન કરી જગતની દૃષ્ટિ

પોતાના ઉપર ખેંચી છે. ગાંધીજીને જેલમાં પણ જરૂર સંતોષ થતો હશે એ વાત નક્કી માનજો. મુઆઇમાં આજે આ જાગૃતિ જોઇને હું ખૂબ રાચું છું. જ્યાં જ્યાં મારી નજર પડે છે ત્યાં ત્યાં નાનાં નાનાં બાળકોથી માંડીને મોટાં માણસો સુધી તમામને રાષ્ટ્રીય કાર્યની પાછળ દેહ નીચોવતાં મેં જોયાં છે. આજે તમે બધા યે સાથેસાથ કામ કરીને મુઆઇના રગદગ બદલાવ્યા છે. એટલે તમારી બાગળ નો હું ટૂંકમાં જ કહેવા માગું છું.

### મહાસલાનો કાર્યક્રમ પાર ઉતારો

પહેલી વાત એ છે કે મારા એક બાપણનો જૂદો અર્થ ઉપજાવીને એક વ્યક્તિ એમ જણાવે છે કે હું જૂદા વિચારનો માણસ છું. આમ લખ્યા પછી મારો કાર્યક્રમ મહાસલાના કાર્યક્રમથી જૂદો છે એમ પણ જણાવાયું છે. પણ હું ભારપૂર્વક જાહેર કરવા માગું છું તે વાત એ છે કે મારો કાર્યક્રમ જૂદો નથી. જૂદો હોઇ શકે પણ નહિ. જે કાર્યક્રમ મહાસલાનો છે, તે જ કાર્યક્રમ આ દેશનો છે, તે જ કાર્યક્રમ મારો છે અને તેને જ અમલમાં મૂકવાની હું તમો સહુને વિનંતિ કરું છું.

### અંગ્રેજ વેપારીની સલાહ

ખીજી વાત એ છે કે કટલાક અંગ્રેજ વેપારીઓ મુઆઇના વેપારીઓને સલાહ આપે છે. કોઇ અંગ્રેજ વેપારી સલાહ આપતો હોય તેને હું કહું છું કે તમારી સલાહની અમારે જરા યે જરૂર નથી. મુઆઇના વેપારીઓ માટે, મારા બાપણો માટે મને લાગે એટલું એ અંગ્રેજના દ્વેષમાં કદિ ય ન લાગે. મુઆઇની દશ લાખની વસ્તીમાંથી પરીન બહેન જેવી સાધ્વી અને પકડી જાય એ દેવી જેવી પારસી બહેનને સરકાર જેલમાં ધકેલી દે, એવે વખતે વેપારની વાત કવી ? વેપાર ધધા વધારવા ને જાળવવા માટેની સલાહ સાંભળવાની નિરાંત પણ કાને હોય ? જ્યાં સુધી આ દેશની સ્થિતિ આવી છે, નેતાઓ જેલમાં ગયેલા છે, ખીજાઓ જતા જાય છે, ત્યાં સુધી વેપારની વાતો કરી જ કાણ શકે ?

## પેરીન બહેનની પાછળ

પરીન બહેન જેલમાં ગઇ. બસે ગઇ. મને તેનો અફસોસ થાનો હોય ? એ બહેન તો મને કશા જ કરતી કે 'સરકાર મને આજકાલમાં પકડશે.' અને મેં તેને એ જવાબ આપ્યો હતો કે 'સરકાર પહેલાં તને પકડશે કે મને તેની મને ખબર પડતી નથી. કારણ કે જ્યાં તારે જવાનું છે ત્યાં જ મારે પણ જવાનું છે. એ બહેન મારા ઉપર જીત મેળવી ગઇ. હું એનાથી હાર્યો. મને આમ હરાવવા માટે મુંબાઇની પ્રજાને મુઆરકી ઘટે છે.

પરીન બહેનના કામથી જેમ મને હર્ષ થાય છે તેમ મુંબાઇની જોખમદારી વિષે પણ હું તમને પૂરા ચેતવી દેવા માગું છું. સરકાર માને છે કે આગેવાનોને જેલમાં પૂરી દષ્ટિ તો આ લડત બંધ પડશે. પરંતુ મુંબાઇમાં તો હું આગેવાનોને લાગતો જ નથી. આજ દરેક સ્ત્રી પુરુષ આગેવાન થઇ પડ્યા છે. દરેક બાળક વાનર સેનામાં જોડાયો છે. એટલે ગાંધીજીએ અગાઉ કહેલું તેમ દરેક સ્ત્રી પુરુષ જેલમાં જશે ત્યારે આપણી લડત બાળગોપાળ ચલાવશે. એ લડતમાં ઝાઝી સામગ્રીની જરૂર નથી. માત્ર સત્ય અને અહિંસા એ બેજ વસ્તુઓની ખરી જરૂર છે. એટલે મુંબાઇ પોતાની જોખમદારી સમજીને પાર ઉતારે.

## પાપના પાપા

પરંતુ મુંબાઇમાં સત્ય અને અહિંસાને બંનેને સ્થાન મળે એ બાબતમાં ભારે શંકા જરૂર રહે. ગાંધીજીએ પણ કહ્યું હતું કે મુંબાઇનો મને ભરોસો નથી. કારણ મુંબાઇનો પાપો જ પાપ ઉપર રચાયો છે હિન્દનાં ગરીબોના લોહી ચૂસી ચૂસી પરદેશમાં ધન હાલવવા માટે મુંબાઇ શહેર બંધાયું છે. દરિયા ઉપરની એની બાંધણી કામ મારી તમારી મુખાકારી માટે નથી. પરદેશીઓની સગવડ માટે જ એની યોજના થઇ છે. મુંબાઇ તો માયાની નગરી છે. મહાત્મા-જીની નિરાશા પણ એટલા માટે જ હતી. એમને પાછલો અનુભવ હતો.

## ઘર દીઠ મરદ આપો

પરંતુ મુંબાઇએ પાપનું પ્રાપ્તિ કયું છે. આ લડતમાં

અનુપમ એવો સરસ સાથ આપી એણે પાછલો કાળો ઇતિહાસ ભૂંસી નાંખ્યો છે. મુંબાઇ પ્રત્યેની અવિશ્વાસની લાગણી હવે દૂર થઇ છે. મુંબાઇને માટે મને ચિન્તા રહેતી નથી. પરંતુ આંહી મળેલી બધી બહેનોને હું કહું છું કે ધરમાં નવજુવાન હોય તેને ખમ્બર આપે કે તૈયાર રહે; ધર દીઠ એક માણસ મહાસમાને સોંપવાનો છે. યુરોપની લાગણી ત્યારે કાઇ બહેને જુવાનો ધરમાં રહેવા સ્વીકાર નહોતા તમારે પણ તેમજ કરવાનું છે. તમારી હિમ્મત, તમારા ત્યાગની મારા ઉપર અસર થઇ છે કે તેથી તમને કહું છું. પુરુષોમાં મેલ હોવાનો સંભવ છે. વેપારીઓમાં ગમે તેવી લાગણી હશે તોયે તે હિસાબ ગણવા બેસશે, ત્યારે તેની છાતી ધમકારા દેશે. પણ બહેનો, તમે હિમ્મત રાખજો. હિન્દની લાજ તમારા હાથમાં છે.

### દેશનું અપમાન

એક વાત મારે તમને બારપૂર્વક કહેવાની છે. આપણે વારંવાર સાંભળીએ છીએ કે વાઇસરોય સાહેબ હિન્દનું ભલું ઇચ્છે છે. પણ ત્યારે શું ગાંધીજી હિન્દનું ભલું નથી ઇચ્છતા? તમારા કાઇના મનમાં એ વિષે જરાયે સંદેહ છે ખરો? ખીજા જે હજારો દેશ-લાઇઓ જેલમાં પૂરાયા છે તેઓ અને હું અને તમે-આપણે તમામ આપણા દેશનું ભલું નથી ઇચ્છતા અને એક વાઇસરોય સાહેબ જ આ દેશનું ભલું ઇચ્છે છે? આવી વાનો કરતી એ ગાંધીજીનું અપમાન છે, જેલમાં પડેલા લાઇઓનું અપમાન છે, આપણા આ દેશનું અપમાન છે. વાઇસરોય સાહેબ આ દેશનું ભલું ઇચ્છતા હશે. પરંતુ તે પહેલું ભલું ઇચ્છે પોતાના દેશનું અને પછી જ એ આ દેશનું ભલું ઇચ્છે. તેમને જ પગલે ચાલીને તેમની જ માફક હું અને મારા સાથીઓ સાથી પહેલું ભલું ઇચ્છીએ આપણા દેશનું હિન્દનું; અને પછી ઈંગ્લાંડનું ભલું ઇચ્છવા ચાલીએ છીએ.

### મજૂર સરકારની મુશ્કેલીઓ

વળી એમ કહેવામાં આવે છે કે મજૂર સરકારના પ્રધાનમંડળના સભ્યો, વડા પ્રધાન અને હિન્દી વજીર વગેરે પણ હિન્દ વિષે ભારે મુશ્કેલીમાં આવી પડ્યા છે. હું કહું છું કે કાં ભલા શી મુશ્કેલીઓ

છે ? તેમનાં તે માયાં ફટે છે ? તેમને શું ગોળાઓ ખાવી પડે છે ? તેમને મુશ્કેલી શી છે ? મને એની સમજ જ પડતી નથી. એમની મુશ્કેલીઓની વાતો કરનારાઓને આપણી મુશ્કેલીની કાંઈ પરવા પડી નથી. પણ અમારી સ્થિતિ તો એકબી છે. અમારી આવરદાનાં વરસ તો થોડાં છે. હવે તે બધું ખુવાર કરીને બેઠા છીએ. નથી કરી પેસાની પરવા કે નથી કરી ધરખારની પરવા. દેશને ખાતર ફનાફાટીયા કર્યા છે.

અત્રીસ હજાર લોક આજે જોલમાં છે. હજારો મરી ફીટશે, તો યે હિન્દને પ્રાણ મરવાનો નથી-જવાનો નથી. આ વાત જ્યારે અંગ્રેજો સમજશે ત્યારે મુક્તિ તરત જ મળશે. પછી કોઈ અંતરાય રહેનારો નથી. પરંતુ એક વાત હૈયે લખી રાખજો કે હિન્દને જે જોઈએ છે તે હિન્દે જ નક્કી કરવાનું છે; અંગ્રેજોએ નહિ. જીવવાની જોટલી શક્તિ હશે તેમજ માંગશું; બાકીનાને શક્તિ નહિ હોય ત્યાં લગી હાથ નહિ લગાડીએ.

### ખરું હથિયાર

આજે આ દેશમાં કરોડો ભૂખે મરે છે, કરોડો નાગા ફરે છે, કરોડો મરવાની આજસે જીવે છે. તેમાંથી બે કરોડ જશે તો કાંઈ ચિન્તા નહિ. બાકીના ૨૮ કરોડ સુખેથી બાકીનો રોટલો ખાઈને પેટ ભરશે. પરંતુ એ તો ચોક્કસ છે કે હવે ૨ લાખ માણસો ઠઠ કરોડને હાંકી શકવાના નથી. ભણે તેમની પાસે કાંઈ હથિયાર ન હોય. પરંતુ એક સાચું અમોઘ હથિયાર તેમને મળી ગયું છે.

મુંબાઈને હું ચેતવણી આપવા માગું છું. એક લાઈએ મને ચીઠ્ઠી લખી પૂછાવ્યું હતું કે મારશલ લો જાહેર થાય તો શું કરવું ? આજે જ મળી ગયેલી બહેનોની સલામાં જે વાત મેં કહેલી તે જ વાત મુંબાઈની પ્રજાને ફરીવાર કહેવા માગું છું કે મુંબાઈમાં માર્શલ લો છે જ. માત્ર તમે તેને ઝોળખ્યો નથી. એક મુંબાઈમાં નહિ પણ આખા દેશમાં અત્યારે માર્શલ લો જ ચાલે છે. હિન્દમાં ઓર્ડોનન્સનું રાજ્ય છે. કાયદાનું નહિ, પણ લાઠીનું રાજ્ય છે. આજે

આપણને ખબર નથી કે આવતી કાલે સરકાર ક્યો કાયદો બહાર પાડશે. સરકાર એવો પણ કાયદો કાઢે કે કોઈએ બાળબચ્ચા સાથે રહેવું નહિ; કોઈએ હોઠ ઉઘાડવા નહિ. આ કાંઈવો માર્શલ લો છે. અને તેનો પડો સરકાર ઉઘાડો કરી દે તો હિન્દના ધન્યભાગ્ય છે. હિન્દની તે જ વખતે મુક્તિ છે. એ કુળબાળ આપણે ખુદશી કરવી છે. આ બ્રિટિશ રાજ્ય કેવા પ્રકારનું છે તેની આ સત્યાગ્રહની લડત પહેલાં કોઈને ખબર ન હતી, હવે ખબર પડી છે.

### ધરાસણાનો કાળો કેર

આ શહેરના મેદાનમાં, આ શહેરના જાહેર રસ્તા ઉપર જ્યાં હાઇવે લેડોની સામે મુંબાઇ શહેરના નવજુવાનોનાં માથાં ફૂટે એ વાત છૂપાવી શકાય એવી નથી. છાપામાં આવે, શીક્ષ્મો લેવાય. મુંબાઇમાં રહેતા આ રાજ્યના વફાદાર ખેરખાંઓ નજરે જોઈને ચમકી જાય, આમ આ વાત સરકાર છૂપાવી નવી શકી. પણ તમે ધરાસણા જોયું છે ? એ તો ધરતીનો છેડો છે. એ એક નાનું ગામડું છે. એ ગામડામાં એક માઇલ સુધી પેસવા ન દે. પાંચ માણસ એક સાથે જઈ શકે નહિ. કોઈ પરદેશી જઈ શકે નહિ. છાપાનો રિપોર્ટર ન જઈ શકે. ત્યાં જે સિપાઇ હોય તેમણે સબ્ય માણસોને જોયા જ ન હોય. ત્યાં માથાં ફૂટે, લાડી ચાલે તેની ખબર જગતને કે મુંબાઇને ન થવી જોઈએ એવી સરકારની ધારણા હતી. એક અમલદાર લખી મોકલે છે કે એ બધું બનાવડી છે એટલે પત્થું. સરકાર એ વાત વિચારત લખી મોકલે કે ત્યાં કાંઈ થયું નહોતું. પણ મુંબાઇની વાત છુપાવાય નહિ, છુપાવી શકાય નહિ, એટલે તમને લાગે છે કે આંહી માર્શલ લો નથી.

### નામદો નિર્વંશ લાલે જાય

કદાચ એમ માનીએ કે સોલાપુર જેવો માર્શલ લો આખા હિન્દના માણસો ઉપર જાહેર થાય, તો તો નામદો નિર્વંશ જતા રહે. હિન્દમાં આજે આપણે ડરતા ચઇ ગયા કે માર્શલ લો આવશે તો શું કરશું, તે દિવસથી જ કમબખ્તી બેડી બાળજો. હું જેલમાં ગયો હતો ત્યારે ગુજરાતને કહેતો ગયો હતો કે જેમની પાસે વધારે

## ભાષણ પાંચમું

પૈસા હોય અને જેમને કર લાગે તેઓ બધું સમેટી લઈ પરદેશ જતા રહે. મુંબાઈને પણ આજે હું એજ વાત કહેવા માગું છું. આજે ધર્મયુદ્ધ આદરવામાં આવ્યું છે, માટે કોઈ નામદં રહેશે નહિ. અમારા આ ધર્મયજ્ઞને અમકાવશે નહિ; નહિતર મોત આવ્યું સમજજો. આમ નામદંનો નાશ કરવા માર્શલ લો લલે આવે. જે ગામમાં દશ લાખ નિર્વૈરિ, નમાલાઓ રહેતા હશે ત્યાં પાંચ લાખ મરદો રહેશે તો હું રાજ થઈશ.

## વેપાર કેમ કરાય ?

એક શ્રેષ્ઠમાં શ્રેષ્ઠ વ્યક્તિ, જેના નામની નાના મોટા વૃદ્ધ સૌ જય પોકારે છે તેને જેલમાં બેસારી છે તેવે વખતે આપણે વેપાર કુટવાના છીએ ? જેની પૂજા કરવી જોઈએ એને જેલમાં પૂરેલ છે. આપણે કંઈ કરેલ છતાં બે લાખ તેને જેલમાં રાખે ત્યારે વેપારના વિચારો કેમ કરાય ? હવે વેપારનો વિચાર મોકૂફ રાખો. કાલેજો હોય તેને સળગાવી મૂકો. નિશ્ચળોનો ભાંગીને ભૂકો કરો. દોહસો વર્ષથી આપણે સાચો વેપાર ક્યારે કર્યો છે ? એક જ વાણીયો ખરો વેપાર જાણે છે અને તે વેપાર તે ઇજ્જતનો વેપાર છે. એ જેલમાં છે એટલું જ નહિ પણ એના ત્રણ છોકરા જેલમાં છે. એના છોકરાનો ૧૬ વરસનો નાનો છોકરો એ જેલમાં છે. અને એની પત્નિ શું કરે છે ? જીંદગીને જેખમે ગામડે ગામડે દારૂના વીકાં, કાપડની દુકાનો ઉપર પીકટીંગ કરે છે. તેવે સમયે તમને હું વેપાર કરવા નહિ દઉં.

## હૃદયની વરાળ

આજે માથાં ફૂટે છે. માથા કેમ ફૂટે છે ? કરમ ફૂટ્યાં છે લેખી. ગુજરાતના એકે એકનું માથું સાબુ ન રહે ત્યાં સુધી આ લડત ચાલશે. ગાંધીજી ફૂટેલાં માથાંની માળા સરકારને ભેટ આપવા માગતા હતા. સરકાર તો આજે અકળાઈ ગઈ છે. ચીડાઈ ગઈ છે. એનું કારણ શું ? એનું એક હથિયાર લુહું થયું છે. બંદૂકનો ઉપયોગ કરતાં તે શરમ્ભય છે. જમતથી એ ડરે છે.

એક જ નિઃશસ્ત્ર માણસે સરકારને સમજાવ્યું છે કે ગમે તે કરશે તો પણ પ્રાણ લેવાનું તમારા હાથમાં નથી.

આજની સભામાં તો હું હવે એટલું જ કહીશ કે વ્યાપારની વાત કરવી એ આ વખતે નામદાંતનું કામ છે. કાલેજમાં જઈ ડીગ્રીઓ લેવાની વાત કરતા 'હોય તે બધા હિન્દના દુશ્મનો છે. કાલેજખતોને હું પૂછું છું કે તમે કાલેજમાંથી બહાર આવી શું કરશો? તમે ખરેખર આંધળા છો. કાલેજમાં જઈ શું ઇતિહાસ વાંચવાના છો? પરીન બહેનનો ઇતિહાસ વાંચ્યો છે? યાદ રાખો કે આ બધા એકત્ર થયેલા ભાઈઓમાં ધણુના છોકરાઓ કાલેજોની વાતો કરતા હશે. મારી પાસે તમે કંઈ વાતની આશા રાખો છો?

ભવ છાડો.

આપણે આપણી સ્થિતિ સમજી શકીએ છીએ; પણ આપણા કરતાં ગામડાંનો ખેડુત વધારે દુઃખી છે. એને પણ હું કહેતો આવ્યો છું કે ખેતી ભલે જહન્નમમાં જાય. મુંબાઈ વેપારીઓનું શહેર છે અને વેપારીઓને પણ મારી સલાહ છે કે વેપાર ભલે જહન્નમમાં જાય. ભલે સરકાર માર્શલ લોનું હથિયાર અજમાવે. સરકાર કોઈ જૂઠ્ઠા કરવાનું બાકી ન રાખે. આપણે ડરવાનું નથી. આપણે શાંત અને અહિંસાત્મક રહેવાનું છે. અંગ્રેજો તરફ સહયતા રાખજો. ટોળે મળીને ઠેર ઠેર નકામા ન ઉભા રહેતા. પીકેટીંગ ચાલતું હોય ત્યારે પણ ટોળે ન મળતા. ટોળાખંધ જમા થવામાં તમે ફાયદો નથી કરી શકવાના.

સુલેહની વાતો.

આ સમય તમીસો જોવાનો નથી. જે તમારામાં રાષ્ટ્રીય ભાવના હોય તો મહાસભામાં જોડાઈને રાષ્ટ્રીય કાર્ય આગળ ચલાવજો. ગમે તેવા સંયોગમાં આપણે એક ડગ પણ પાછળ નથી ભરવાના, આગળ જ ચાલવાના છીએ. જોલના દરવાજા તૂટે અને આપણા ભાઈઓ અને બહેનો બહાર આવે, સરકારને ખબર પડે કે, હિન્દુસ્તાન હિન્દીઓ માટે છે અને પરદેશીઓ માટે નથી, ગાંધીજી બહાર આવે, ત્યારે જ સુલેહની વાતો કરવાની છે, હમણાં નહિ. રાષ્ટ્રીય કાર્ય



સિવાય અન્ય કાંઈ વાતવિચાર નહિ એજ ભાવના તમારા દિલમાં હોવી જોઈએ.

તમારા મનમાં ગોખી રાખજો કે આ સરકાર અત્યારે કોઈ નવો દાવ વિચારી રહી છે. જેલ ભરતાં સરકાર થાકી એટલે લાડીથી માથાં ફેડવાનો માર્ગ એણે શોધી રાખ્યો. માથાં ફેડતાં સરકાર જ્યારે થાકી છે ત્યારે એ કોઈ નવા દાવ શોધી રહી છે.

**ઇજ્જતનો સદ્દો**

હિન્દના સેનાપતિની મને જગા આપી છે. વળી હું ખેડૂત છું. એટલે ચોકખી વાત કરીશ. દૂધ અને દહીંમાં પગ રાખવાનો ખેલ મને ન આવડે. સફાઈની મોટી અને ખોટી વાતો કરતાં મને ન આવડે. એટલે મારી પાસે પ્રપંચ પણ નહિ ચાલશે. કોલેજના વિદ્યાર્થીઓ રાડો તો ખૂબ પાડતા હતા. જેની પૂજા કરતા હતા એ જીવાનોના નૂર પંડિત જવાહર જેલમાં છે. એણે આશા રાખી હતી કે કોલેજમાં ભણના અધા વિદ્યાર્થીઓ બહાર આવશે. વિદ્યાર્થીઓ જો મને મળવા આવશે તો હું એવી વાત કરીશ કે તેઓ હિંસા હિંસા સળગી જાય મુંબાઈના વેપારીઓને વધારે કહેવાનો પ્રસંગ નથી. તેમણે હિંમત ખતાવી છે, ભોગ આપ્યો છે. એમને હું ધન્યવાદ આપું છું. પણ આટલું બસ નથી. પાછા જવાની કોઈ વાત ના કરશો. કાળી ટીકી ન વહેંચશો. ઇજ્જતના આ સદ્દામાં પાછા પડતા નહિ. રોડલા ન મળે તો ગુજરાતમાં આવજો. મારા ખેડૂતો ખવડાવશે.

**લડત બંધ નહિ જ પડે**

તમને ખબર ન હોય તો હું કહું છું કે સરકારની કમેદ એ ચાર મહિના આમ ને આમ લડત લંબાવીને બંધ પાડવાની છે. પણ હું સરકારને કહું છું કે હિન્દમાં ગમે તે થાય, ગુજરાત આખું ચે સળગી જાય, પણ મુંડી નમાવવાની વાત કદી નહિ બને. આ સમયે ચૂકયા તો કાવમી ગુલામી કપાળે ચોંટશે. દુનિયાના ઇતિહાસમાં કાળા અક્ષરે નામ લખાશે. આજે તો જગત અજાયબીથી જોઈ રહ્યું છે કે એક પ્રજા પાસે શસ્ત્ર નથી છતાં શું કરી રહી છે. હવે છુપાવ્યું ઝાંઝો વખત છૂપાવાય એમ નથી. જો

આપણું બલિદાન પૂરેપૂરું અને સાચું હશે તો દુનિવાથી લાંબો સમય ઢાંકયું નહિ રહે. ક્યો રાક્ષસ સત્યને ઢાંકી રાખી શક્યો છે, સત્ય હશે તે આખરે ફૂટી નીકળશે. આપણાં માથાં તોડશે, પણ દીલ નહિ તોડી શકે એ યાદ રાખજો. ગોળીથી શરીર વોંધી શકશે, પણ કોઇ ગોળી એવી નથી બની કે જે આત્માને વોંધી શકે.

### સમાધાનીનાં સ્વપ્નાં

આ લડાઇ તમે બરોબર સમજો. તમે શાંતિ જાળવી છે તે માટે આખું હિન્દ આકરીન છે. પણ હવે જ કસોટીની શરૂઆત છે. વાતો ચાલે છે કે સમાધાની થશે; સરકાર આમ કરશે ને તેમ કરશે. મને આવી વાતો સાંભળી દુઃખ થયું છે. મને લાગ્યું છે કે હું જેલમાંથી છુટીને મૂર્ખાઓના ધામમાં આવ્યો.

એક વાત યાદ રાખજો કે હિન્દને કાંઇ આપવું નેહએ એમ એક પણ અંગ્રેજ પ્રમાણિકપણે માનતો નથી. હજી તો બહુ વાર લાગશે. એને છોડવાનું છે તે એવા પ્રકારનું છે કે જે એની કલ્પનામાં ચે નહોતું. એમની તો માન્યતા છે કે હિન્દ મૂર્ખાઓનું ધામ છે, મીડી મીડી વાતોથી છેતરાઇ જશે. પરંતુ એક માણસ એવો છે કે કોઇ એને છેતરી શકે નહિ, કારણ કે એનામાં પ્રપંચ નથી, એ સીધો છે. રાઉંડ કે સ્કવેર ગમે તેવું ટેબલ મૂકો, પણ એ એનાથી છેતરાશે નહિ અને બીજું કોઇ એમાં જવાનું નથી. મને વિશ્વાસ છે કે તમે પણ એ વાત સમજી ગયા હસો. કેટલાક માણસો જેઓ સાચી સેવા કરી રહ્યા હતા તે જેલમાં ગયા છે. તેઓ જેલમાં હોય અને આપણે ગોળમેજી પરિષદની વાતો કરવી એ ફાકટ છે. લડત ધપાવો.

જેથી લડત ચાલુ રાખજો. હજી તો બહુ વાર છે. મીડી મીડી વાતોથી ફસાતા નહિ. ગોળમેજી પરિષદમાં જવાની વાત કરનારા મૂર્ખાઓ છે. તમે એ વાત ઉપર લક્ષ ન આપશો. તમે મુંબાઈમાં અજન્મ શાંતિ જાળવી છે તે માટે ધન્યવાદ આપું છું. માર્શલ લોની વાતોથી ડરશો નહિ. સમાધાનીની વાતોમાં ફસાશો નહિ. તમારી લડત ચાલુ રાખવાનું ઇશ્વર તમને બળ આપે.

મુદ્રક : હ. મ. પંડ્યા, સૌરાષ્ટ્ર મુદ્રણાલય, રાણપુર.

# બ્રિટિશ માલનો બહિષ્કાર કરો



ઉપર મુજબ રાષ્ટ્રપતિ જવાહરલાલજીની છઠ્ઠીવાળી બહિષ્કાર ટીકીટો અંગ્રેજીમાં, ગુજરાતીમાં અને હિન્દીમાં ધોલેરા સત્યા-ગ્રહ સમિતિ તરફથી પ્રગટ થઇ છે.

જ્યાં સુધી સ્વાતંત્ર્ય-યુદ્ધ ચાલે ત્યાં સુધી આ ટીકીટો હિન્દ-ભરમાં ખૂબ ખૂબ વપરાવી જોઈએ છે. તમામ મહાસભા સમિતિઓ આ ટીકીટોનો પ્રચાર કરે એવી વિનંતિ છે.

## ટીકીટોના ભાવ

- ૬૬ ટીકીટોની ચોપડી : કિમ્મત બે આના
- ૨૧૬ ટીકીટોની ચોપડી : કિમ્મત ચાર આના
- ૪૮૦ ટીકીટોની ચોપડી : કિમ્મત આઠ આના
- ૧૦૦૮ ટીકીટોની ચોપડી : કિમ્મત એક રૂપિયો

લખો : મંત્રી, ધોલેરા સત્યાગ્રહ સમિતિ,  
રાણપુર, બી. એસ. રેલ્વે, કાઠિયાવાડ.

# બ્રિટિશ માલનો બહિષ્કાર કરો

